



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ

លេខ ៨៧៤.....សហវ.ប្រក

ប្រកាស

ស្តីពី

ការលើកទឹកចិត្តពន្ធជារចំពោះគ្រឹះស្ថានសិក្សា

ទេសរដ្ឋមន្ត្រី

រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៤១៦/៣៦៨ ចុះថ្ងៃទី០៤ ខែមេសា ឆ្នាំ២០១៦ ស្តីពីការកែសម្រួលនិងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៨ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសេដ្ឋកិច្ចនិងហិរញ្ញវត្ថុ
- បានឃើញព្រះរាជក្រមលេខ នស/រកម/០២៩៧/០៣ ចុះថ្ងៃទី២៤ ខែកុម្ភៈ ឆ្នាំ១៩៩៧ ដែលប្រកាសឱ្យប្រើច្បាប់ស្តីពីសារពើពន្ធ
- បានឃើញព្រះរាជក្រមលេខ នស/រកម/០៣០៣/០១០ ចុះថ្ងៃទី ៣១ ខែមីនា ឆ្នាំ២០០៣ ដែលប្រកាសឱ្យប្រើច្បាប់ស្តីពីវិសោធនកម្មនៃច្បាប់ស្តីពីសារពើពន្ធ
- បានឃើញព្រះរាជក្រមលេខ នស/រកម/១២០៧/០៣២ ចុះថ្ងៃទី០៨ ខែធ្នូ ឆ្នាំ២០០៧ ដែលប្រកាសឱ្យប្រើច្បាប់ស្តីពីការអប់រំ
- បានឃើញអនុក្រឹត្យលេខ ៤៨៨ អនក្រ.បក ចុះថ្ងៃទី១៦ ខែតុលា ឆ្នាំ២០១៣ ស្តីពីការរៀបចំនិងការប្រព្រឹត្តទៅនៃក្រសួងសេដ្ឋកិច្ចនិងហិរញ្ញវត្ថុ
- បានឃើញអនុក្រឹត្យលេខ ១១៤ អនក្រ.បក ចុះថ្ងៃទី២៤ ខែធ្នូ ឆ្នាំ១៩៩៩ ស្តីពីអាករលើតម្លៃបន្ថែម
- បានឃើញប្រកាសលេខ ១០៥៩ សហវ.ប្រក.ពដ ចុះថ្ងៃទី១២ ខែធ្នូ ឆ្នាំ២០០៣ ស្តីពីពន្ធលើប្រាក់ចំណេញ
- យោងតាមតម្រូវការចាំបាច់របស់ក្រសួងសេដ្ឋកិច្ចនិងហិរញ្ញវត្ថុ

សម្រេច

ប្រការ ១.- គោលបំណង

ប្រកាសនេះ មានគោលបំណងផ្តល់ការលើកទឹកចិត្តពន្ធដារចំពោះវិស័យអប់រំ ដើម្បីជួយជំរុញការអភិវឌ្ឍធនធានមនុស្សប្រកបដោយគុណវុឌ្ឍិខ្ពស់ និងជួយសម្រាលបន្តកម្រិតចំណាយរបស់មាតាបិតា អាណាព្យាបាលសិស្ស និស្សិត។

ប្រការ ២.- គោលដៅ

ប្រកាសនេះ មានគោលដៅកំណត់នូវយន្តការក្នុងការអនុវត្តពន្ធលើប្រាក់ចំណេញ ពន្ធកាត់ទុក និងអាករលើតម្លៃបន្ថែម សម្រាប់គ្រឹះស្ថានសិក្សានៅក្នុងព្រះរាជាណាចក្រកម្ពុជា។

ប្រការ ៣.- វិសាលភាព

ប្រកាសនេះ មានវិសាលភាពអនុវត្តចំពោះគ្រឹះស្ថានសិក្សា ដែលផ្តល់សេវាអប់រំដល់សិស្ស និស្សិតនៅក្នុងព្រះរាជាណាចក្រកម្ពុជា។

ប្រការ ៤.- និយមន័យ

សម្រាប់គោលដៅនៃប្រកាសនេះ ពាក្យ “គ្រឹះស្ថានសិក្សា” សំដៅដល់ គ្រឹះស្ថានសិក្សាសាធារណៈ និងឯកជន ដែលផ្តល់សេវាសុទ្ធសាធខាងផ្នែកអប់រំ ចាប់ពីថ្នាក់មត្តេយ្យ រហូតដល់ ឧត្តមសិក្សា។ គ្រឹះស្ថានសិក្សា រួមបញ្ចូលផងដែរនូវគ្រឹះស្ថានអប់រំបណ្តុះបណ្តាលបច្ចេកទេស និងវិជ្ជាជីវៈ។

ប្រការ ៥.- ពន្ធអប្បបរមា ពន្ធលើប្រាក់ចំណេញ និងប្រាក់រំដោះពន្ធលើប្រាក់ចំណេញ

គ្រឹះស្ថានសិក្សា ត្រូវបានទទួលការអនុគ្រោះដូចខាងក្រោម៖

- ១- ព្យួរទុកការបង់ពន្ធអប្បបរមា ១% លើផលរបរប្រចាំឆ្នាំ រហូតដល់ដំណាច់ឆ្នាំ២០១៨។
- ២- ព្យួរទុកការបង់ប្រាក់រំដោះពន្ធលើប្រាក់ចំណេញ រហូតដល់ដំណាច់ឆ្នាំ២០១៨។
- ៣- បង់ពន្ធលើប្រាក់ចំណេញតែក្នុងករណីដែលមានប្រាក់ចំណេញប៉ុណ្ណោះ ពីព្រោះគ្រឹះស្ថានសិក្សាទទួលបានការព្យួរទុកពន្ធអប្បបរមា ដូចមានចែងក្នុងកថាខណ្ឌ១ នៃប្រកាសនេះ។

ប្រការ ៦.- ការផ្តល់អាហារូបករណ៍ដល់សិស្ស និស្សិត

ការផ្តល់អាហារូបករណ៍ដល់សិស្ស និស្សិត ដោយឥតគិតថ្លៃ ឬបញ្ចុះថ្លៃ គឺមិនត្រូវគិតបញ្ចូលជាចំណូលជាប់ពន្ធសម្រាប់គណនាពន្ធលើប្រាក់ចំណេញប្រចាំឆ្នាំទេ។ គ្រឹះស្ថានសិក្សាត្រូវមានឯកសារបញ្ជាក់ច្បាស់លាស់អំពីកម្មវិធីនៃការផ្តល់អាហារូបករណ៍ដោយឥតគិតថ្លៃ ឬបញ្ចុះថ្លៃដល់សិស្ស និស្សិត ដើម្បីឱ្យស្តុកតាមបញ្ជាក់ថា គ្រឹះស្ថានសិក្សាបានផ្តល់អាហារូបករណ៍ពិតប្រាកដមែន។

ប្រការ ៧.- ពន្ធកាត់ទុក

គ្រឹះស្ថានសិក្សា ត្រូវអនុវត្តកាតព្វកិច្ចពន្ធកាត់ទុក ដូចខាងក្រោម៖

១- ពន្ធកាត់ទុកលើការទូទាត់ជាសាច់ប្រាក់ឬជាំវត្ថុ ឱ្យដល់អ្នកជាប់ពន្ធនិវាសនជនដែលមិនមែនជាអ្នក
ជាប់ពន្ធតាមរបបស្វ័យប្រកាស តាមមាត្រា២៥ ថ្មី នៃ ច្បាប់ស្តីពីសារពើពន្ធ៖

ក- ត្រូវបានលើកលែងចំពោះសេវានានារួមទាំងសេវាគ្រប់គ្រងឬពិគ្រោះយោបល់ ឬសេវាប្រហាក់
ប្រហែល ដែលទាក់ទិនផ្ទាល់ទៅនឹងការសិក្សារបស់សិស្ស និស្សិត

- ខ- ត្រូវអនុវត្តកាតព្វកិច្ចពន្ធកាត់ទុកចំពោះ៖
 - សេវាសាងសង់ វិស្វកម្ម ស្ថាបត្យកម្ម និងសេវាផ្សេងៗទៀត ដែលមិនទាក់ទិនផ្ទាល់នឹងការ
សិក្សារបស់សិស្ស និស្សិត
 - ការជួលចលនឬអចលនទ្រព្យ សួយសារ និងការប្រាក់។

២- ពន្ធកាត់ទុកលើការទូទាត់ជាសាច់ប្រាក់ឬជាំវត្ថុ ឱ្យដល់អ្នកជាប់ពន្ធនិវាសនជន តាមមាត្រា២៦ ថ្មី នៃ
ច្បាប់ស្តីពីសារពើពន្ធ៖

ក- ត្រូវបានលើកលែងចំពោះសេវាគ្រប់គ្រង និងសេវាបច្ចេកទេសនានា ដែលទាក់ទិនផ្ទាល់នឹងការ
សិក្សារបស់សិស្ស និស្សិត

ខ- ត្រូវអនុវត្តកាតព្វកិច្ចពន្ធកាត់ទុកចំពោះការប្រាក់ សួយសារ ថ្លៃឈ្នួលនិងប្រាក់ចំណូលផ្សេងៗ
ទាក់ទិននឹងការប្រើប្រាស់ទ្រព្យសម្បត្តិ និងភាគលាភ។

៣- ចំពោះការលើកលែងពន្ធកាត់ទុក ដូចមានចែងក្នុងវាក្យខណ្ឌ ១ នៃកថាខណ្ឌ ១ នៃប្រការនេះ
គ្រឹះស្ថានសិក្សាត្រូវមានវិក្កយបត្រត្រឹមត្រូវ ឬមានឯកសារបញ្ជាក់ច្បាស់លាស់អំពីការទូទាត់ និងត្រូវដាក់ជូន
រដ្ឋបាលសារពើពន្ធ ជារៀងរាល់ខែនូវព័ត៌មានអ្នកផ្គត់ផ្គង់សេវា តាមទម្រង់ដែលជាឧបសម្ព័ន្ធនៃប្រកាសនេះ។

ប្រការ ៨.- អាករលើតម្លៃបន្ថែម

១- ការផ្គត់ផ្គង់សេវាអប់រំ និងការផ្គត់ផ្គង់ទំនិញឬសេវាផ្សេងទៀតដែលបម្រើឱ្យការអប់រំ រួមទាំងការផ្គត់ផ្គង់
ម្ហូបអាហារ និងការស្នាក់នៅរបស់សិស្ស និស្សិត ត្រូវចាត់ទុកថាជាការផ្គត់ផ្គង់មិនជាប់អាករ។ អាករលើធាតុចូល
លើទំនិញនិងសេវា ត្រូវបានទិញដោយគ្រឹះស្ថានសិក្សាសម្រាប់ប្រើប្រាស់ក្នុងការផ្គត់ផ្គង់មិនជាប់អាករ មិនត្រូវ
បានអនុញ្ញាតជាឥណទានអាករលើធាតុចូលទេ ប៉ុន្តែអាចអនុញ្ញាតឱ្យកាត់កងជាចំណាយបាន។

២- ចំពោះគ្រឹះស្ថានសិក្សាដែលមានសកម្មភាពដទៃ ក្រៅពីការផ្គត់ផ្គង់ទំនិញនិងសេវាដូចមានចែងក្នុង
កថាខណ្ឌ ១ នៃប្រការនេះ អាករលើធាតុចូលត្រូវគណនាតាមបទប្បញ្ញត្តិនៃមាត្រា ២៩ ដល់មាត្រា ៤១ នៃ
អនុក្រឹត្យស្តីពីអាករលើតម្លៃបន្ថែម។

ប្រការ ៩.- ពន្ធអាករដំណេង

គ្រឹះស្ថានសិក្សាត្រូវមានកាតព្វកិច្ចពន្ធកាត់ទុកនិងបង់ពន្ធលើប្រាក់បៀវត្ស ព្រមទាំងបង់ពន្ធនិងអាករដទៃ
ទៀតស្របតាមច្បាប់និងបទប្បញ្ញត្តិស្តីពីពន្ធដារជាធរមាន។

ប្រការ ១០.- កាតព្វកិច្ចរបស់គ្រឹះស្ថានសិក្សា

រៀបរយលែងតែមានបទប្បញ្ញត្តិផ្ទុយ ការទទួលបានការលើកទឹកចិត្តពន្ធដារ ដូចមានចែងក្នុងប្រការ៥ ប្រការ៦ ប្រការ៧ និងប្រការ៨ នៃប្រកាសនេះ គ្រឹះស្ថានសិក្សាត្រូវមានកាតព្វកិច្ច ដូចខាងក្រោម៖

- ចុះបញ្ជីពន្ធដារនៅរដ្ឋបាលសារពើពន្ធ
- ដាក់លិខិតប្រកាសសារពើពន្ធជូនរដ្ឋបាលសារពើពន្ធប្រចាំខែ ប្រចាំឆ្នាំ និងបង់ប្រាក់ពន្ធនៅតាមទម្រង់ ពេលវេលា និងទីកន្លែងដែលរដ្ឋបាលសារពើពន្ធបានកំណត់
- កាន់កាប់បញ្ជីកាតណនេយ្យឱ្យបានត្រឹមត្រូវ ស្របតាមច្បាប់ជាធរមាន
- ដាក់ជូនរដ្ឋបាលសារពើពន្ធនូវរបាយការណ៍សវនកម្មពីស្នងការគណនេយ្យរួចរាល់រយៈពេល ចំពោះគ្រឹះស្ថានសិក្សា ដែលមានផលរបរប្រចាំឆ្នាំលើសពី ២ ០០០ លានរៀល។

ប្រការ ១១.- ការបញ្ឈប់ការលើកទឹកចិត្តពន្ធដារ

ដោយមិនទាន់គិតដល់ទោសទណ្ឌផ្សេងទៀតដូចមានចែងក្នុងបទប្បញ្ញត្តិស្តីពីសារពើពន្ធ ការលើកទឹកចិត្តពន្ធដារដូចមានចែងក្នុងប្រកាសនេះអាចនឹងត្រូវបានបញ្ឈប់ ចំពោះគ្រឹះស្ថានសិក្សាណាដែលខកខានមិនបានអនុវត្តតាមខ្លឹមសារ ដូចមានចែងក្នុងប្រការ១០ និងប្រការ៨ទៀតនៃប្រកាសនេះ។

ប្រការ ១២.- ការអនុវត្ត

នាយកខុទ្ទកាល័យ អគ្គលេខាធិការ ប្រតិភូរាជរដ្ឋាភិបាលទទួលបន្ទុកជាអគ្គនាយក នៃអគ្គនាយកដ្ឋានពន្ធដារ អគ្គនាយក នៃអគ្គនាយកដ្ឋាននានាចំណុះក្រសួងសេដ្ឋកិច្ចនិងហិរញ្ញវត្ថុ និងគ្រប់គ្រឹះស្ថានពាក់ព័ន្ធត្រូវអនុវត្តតាមខ្លឹមសារនៃប្រកាសនេះឱ្យមានប្រសិទ្ធភាព ចាប់ពីថ្ងៃចុះហត្ថលេខានេះតទៅ។ *UK*

ធ្វើនៅរាជធានីភ្នំពេញ ថ្ងៃទី ០៧ ខែ សីហា ឆ្នាំ ២០១៦



បណ្ឌិត. អូន ព័ន្ធមុនីរ័ត្ន

កន្លែងទទួល :

- ទីស្តីការគណៈរដ្ឋមន្ត្រី
- ក្រសួងអប់រំ យុវជន និងកីឡា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចអគ្គមហាសេនាបតីតេជោ **ហ៊ុន សែន**
នាយករដ្ឋមន្ត្រីនៃព្រះរាជាណាចក្រកម្ពុជា
- សាលារាជធានី ខេត្ត
- ដូចប្រការ១២ "ដើម្បីអនុវត្ត"
- រាជកិច្ច
- ឯកសារ កាលប្បវត្តិ

